

নৱবৰ্ষত ৰাজ্যৰ কৃষক জনতালৈ সুখবৰ


নষ্ট নহয় কষ্টৰ ফচল পথাৰতে খেতিয়কে পাব বজাৰৰ তথ্য

অসম কৃষি বিশ্ববিদ্যালয়ৰ উদ্যোগ : আৰম্ভ কৰিছে কৃষি বজাৰ তথ্য-সূচনা কেন্দ্ৰ

■ ৰঞ্জিত ভূঞা

যোৰহাট, ৩১ ডিচেম্বৰ : খেতিৰ পথাৰত থাকিয়েই উৎপাদিত সামগ্ৰীৰ দাম আৰু যোগান-চাহিদাৰ তথ্য লাভ কৰি উপযুক্ত মূল্যত বজাৰত নিজৰ সামগ্ৰী বিক্ৰী কৰি এতিয়াৰে পৰা উপকৃত ১৩ গুৰুত

আন্তঃৰাষ্ট্ৰীয় পৰ্যায়ৰ
বেবছাইটে খেতিয়কক
দেখুৱাব সঠিক
পথ : ঠগ খাব নালাগে
ক্ৰেতা-বিক্ৰেতাই



হ'ব পাৰিব ৰাজ্যৰ কৃষক জনতা। বজাৰত প্ৰয়োজনতকৈ বেছি উপলব্ধ হোৱা খাদ্যশস্য নষ্ট হৈ কৃষক ক্ষতিগ্ৰস্ত হোৱা দুৰ্ভৱনাবোৰো অন্ত পৰিব। এক কথা ত 'বলৈ গ'লে কৃষকে বজাৰত গৈ বিক্ৰী কৰাৰ চিন্তাৰ বিপৰীতে খেতিৰ পথাৰতেই বজাৰ উপলব্ধ হ'ব। তামিলনাড়ু, তেলেংগনা, গুজৰাট আদিৰ কৃষকৰ সৈতে একেশাৰীত খোজ পেলাব পাৰিব অসমৰ কৃষকে। আধুনিক তথ্য-প্ৰযুক্তিৰ সুন্দৰ ব্যৱস্থাপনাত যোৰহাটৰ অসম কৃষি বিশ্ববিদ্যালয়ে এনে এবিধ ব্যৱস্থাবলী সজাই তুলিছে, যাৰ জৰিয়তে ক্ৰেতা-বিক্ৰেতাই ঠগ নোখোৱাকৈ আৰু হাৰশাস্তি নোহোৱাকৈ সামগ্ৰী কিনা-বেচা কৰিব পাৰিব। দেশৰ অগ্ৰণী কৃষি শিক্ষা-গৱেষণাৰ শিক্ষানুষ্ঠানখনে আৰম্ভ কৰা কৃষি বজাৰ তথ্য আৰু সূচনা কেন্দ্ৰৰ (AMIU) জৰিয়তে এতিয়াৰে পৰা বজাৰৰ সকলো গতিবিধি সুন্দৰকৈ জানিব পাৰিব সকলোৱে। এছ এম এছৰ জৰিয়তে মুহূৰ্তে মুহূৰ্তে জানিব পাৰিব বজাৰৰ গতিবিধি। বজাৰ ব্যৱস্থাপনাৰ যথোচিত খবৰৰ অভাৱত খেতিয়ক প্ৰায়ে লোকচানৰ সম্মুখীন হোৱাৰ সময়তে এই আশাৰ খবৰ আহিছে, যাৰ জৰিয়তে উৎপাদক, ক্ৰেতা আৰু বিক্ৰেতাই কিনা-বেচাৰ তথ্য নিজৰ স্থানতে থাকি জানিব পাৰিব। সমান্তৰালভাৱে দিহা-পৰামৰ্শ দিবলৈ পোনপটীয়াকৈ কৃষকৰ সৈতে সংযুক্ত হ'ব কৃষি বিজ্ঞানী, কৃষি উদ্যোগী। মূৰৰ ঘাম মাটিত পেলাই উৎপাদন কৰা কষ্টৰ ফচলৰ যথোচিত দাম নাপাই ৰাজ্যৰ কৃষকে বহু সময়ত মূৰে-কপালে হাত দিবলগীয়া হোৱা অৱস্থাৰ বিপৰীতে নতুন বছৰতে অসমৰ কৃষকলৈ আহিব এই ইতিবাচক খবৰ লহপহকৈ বাঢ়ি থকা আশাৰ খেতিডৰাৰ মাজত থাকিয়েই যথোচিত লাভত ফচল বেচিব পৰা খবৰ পাব কৃষকে। ইয়াৰ ফলত যোগান আৰু চাহিদাৰ সামঞ্জস্য ৰক্ষা হৈ উপকৃত হ'ব কিনোতা আৰু বেচোতাৰ লগতে বিতৰক আৰু ব্যৱসায়ীজনো সমানেই উপকৃত হ'ব। কৃষিজাত সামগ্ৰীৰ বজাৰ মূল্যৰ বৃদ্ধি, কৃষক বন্ধুসকলক সঠিক দৰ-দাম কৰাৰ সুবিধা, শস্য চপোৱাৰ পৰৱৰ্তী ব্যৱস্থাপনাৰলৈ তথ্য প্ৰদান আৰু সঠিক বিপণন ব্যৱস্থা আদি উন্নত কৰাৰ বাবে অসম কৃষি বিশ্ববিদ্যালয়ৰ যোৰহাট টোহদত স্থাপন কৰা হৈছে এই কৃষি বজাৰ তথ্য আৰু সূচনা কেন্দ্ৰ। কৃষি বজাৰ তথ্য আৰু সূচনা কেন্দ্ৰ ইতিমধ্যে অসমৰ ১৫খন জিলাত কাম আৰম্ভ কৰিছে। প্ৰথম পৰ্যায়ত জিলা ভিত্তিত এজনকৈ ক্ষেত্ৰভিত্তিক অনুসন্ধান কৰ্মী (FDE) নিয়োগ কৰা হৈছে। এইসকলে অসমৰ তথা ভাৰতবৰ্ষৰ মুখ্য বজাৰসমূহৰ পৰা নিয়মীয়াকৈ বজাৰৰ তথ্য সংগ্ৰহ কৰিব। অসমৰ ১৫খন জিলাৰ দৈনিক বজাৰ আৰু ৪০খন সাপ্তাহিক বজাৰৰ পৰা কৃষি সামগ্ৰীৰ পাইকাৰী আৰু খুচুৰা মূল্য তথা বজাৰত কৃষিজাত দ্ৰব্যৰ উপলব্ধতাৰ তথ্য সংগ্ৰহ কৰিছে। এই ব্যতিক্ৰমী কেন্দ্ৰটো সম্পৰ্কিত জানিবলৈ দি কৃষি বজাৰ তথ্য আৰু সূচনা কেন্দ্ৰ মুৰব্বী তথা অসম কৃষি বিশ্ববিদ্যালয়ৰ কৃষি অৰ্থনীতি আৰু পাম পৰিচালনা বিভাগৰ মুৰব্বী অধ্যাপিকা ড° নিবেদিতা ডেকাই কয় যে FDEসকলে লাভ কৰা তথ্যসমূহ উপলব্ধ কৰিবলৈ আমি 'KOBOLLECT' নামেৰে এটা অনলাইন এপ ব্যৱহাৰ কৰিছোঁ। এই এপৰ জৰিয়তে সংগৃহীত তথ্য যাতে কৃষকে হাততে পাব পাৰে, তাৰ বাবে কৃষকলৈ SMS পঠোৱাৰো ব্যৱস্থা কৰা হৈছে। আটাইতকৈ ভাল খবৰটো হ'ল যে নতুন বছৰৰ আৰম্ভণিতে আমি AMIUৰ আন্তঃৰাষ্ট্ৰীয় পৰ্যায়ত বেবছাইটে আৰম্ভ কৰিম আৰু যাৰ জৰিয়তে আধুনিক তথ্য-প্ৰযুক্তি তথা কৃষিক্ষেত্ৰৰ শেহতীয়া ধাৰাৰ সৈতে আমাৰ খেতিয়ক

সংযুক্ত হ'ব পাৰিব। উল্লেখ্য যে কৃষক তথা ক্ৰেতা-বিক্ৰেতাই সহজে বজাৰৰ তথ্য জানিব পৰাকৈ এই প্ৰকল্পৰ অধীনত বাতৰিকাকত, দূৰদৰ্শন, ৰেডিঅ'ত বজাৰৰ তথ্য প্ৰচাৰ কৰাৰ উপৰি ম'বাইল এপ্লিকেচন, SMS সেৱা আৰু বজাৰসমূহত তথ্যফলকৰ ব্যৱস্থা থাকিব। এপাৰ্টৰ সহযোগত বিশ্ববেংকৰ অনুদানেৰে আৰম্ভ কৰা এই কেন্দ্ৰটো আগবঢ়াই নিবলৈ অসম কৃষি বিশ্ববিদ্যালয়ৰ কৃষি অৰ্থনীতি আৰু পাম পৰিচালনা বিভাগ আৰু সম্প্ৰসাৰণ শিক্ষা বিভাগৰ অধ্যাপক বিজ্ঞানীসকল জড়িত হৈ থাকিব। কৃষকে যাতে সহজে এই প্ৰক্ৰিয়াৰ অংশীদাৰ হৈ নিজকে উপকৃত কৰিব পাৰে, তাৰ বাবে কৃষি বজাৰ তথ্য আৰু সূচনা কেন্দ্ৰৰ জৰিয়তে কৃষকৰ পথাৰলৈ গৈ মত বিনিময় কৰা হ'ব। তদুপৰি সময়ে সময়ে কৃষক উৎপাদক গোটসমূহৰ সহযোগত প্ৰশিক্ষণৰ ব্যৱস্থা কৰা হ'ব। ইতিমধ্যে এই কাৰ্যসূচীৰ অধীনত উজনি অসমৰ জিলাকেইখনৰ নিৰ্বাচিত কৃষকক লৈ এক প্ৰশিক্ষণ অনুষ্ঠিত হোৱাৰ লগতে কৃষকৰ পথাৰত আন এখন সজাগতা সভা অনুষ্ঠিত হৈছে। এই ব্যৱস্থাবলী সম্পূৰ্ণ হ'লে অসমৰ কৃষকে কষ্টৰ ফচলৰ যথোচিত লাভ আহৰণ কৰাৰ লগতে ব্যৱসায়ীসকলে বজাৰ উপলব্ধতাৰ জৰিয়তে কৃষিজাত সামগ্ৰীৰ ব্যৱসায় কৰি সামগ্ৰিকভাৱে অসমৰ কৃষিক্ষেত্ৰ নতুন গতিৰে আগবাঢ়িব বুলি আশা কৰা হৈছে।